

DIPARTIMENT TAR-RELAZZJONIJIET INDUSTRIJALI U TAL-IMPJIEG

INTRODUZZJONI

Il-Mandat tad-Dipartiment

L-għan ewlieni tad-Dipartiment tar-Relazzjonijiet Industrijali u tal-Impjieg hu li jiproteġi l-interessi ta' haddiema f'kuntratt tax-xogħol waqt li fi spirtu ta' *partnership* soċjali, jippromwovi b'mod attiv ir-relazzjonijiet tajba u jikkontribwixxi għal relazzjonijiet industrijali stabbli.

Struttura tad-Dipartiment

F'Diċembru 2002, il-Parlament approva l-Att dwar l-Impjegi u r-Relazzjonijiet Industrijali, Kap 452 tal-Liġijiet ta' Malta, li stabbilixxa l-qafas għall-adozzjoni tal-*Labour Acquis* tal-UE u r-responsabbiltajiet tad-Direttur responsabbli għall-implimentazzjoni u l-infurzar tal-Att u l-leġiżlazzjoni sussidjarja. Id-Direttur għandha responsabbiltà ġenerali tal-operazzjonijiet li jitwettqu fid-Dipartiment mgħejjuna minn żewġ Assistenti Diretturi.

Dawn l-attivitajiet jitwettqu mit-taqsimiet li ġejjin:-

- a) L-Uffiċċju tad-Direttur li jinkludi erba' uffiċjali, inklużi żewġ *Senior Managers (Contracts Compliance)*, *Manager (Contracts Compliance)* u żewġ uffiċjali klerikali, Dan l-Uffiċċju hu responsabbli għal:-
 - tmexxija strateġika tal-operazzjonijiet tad-Dipartiment;
 - funzjonament xieraq tal-ħames taqsimiet tad-Dipartiment;
 - reġistrazzjoni tat-*trade unions*;
 - riżoluzzjoni volontarja ta' tilwim industrijali f'termini tal-Att u l-promozzjoni ta' din ir-riżoluzzjoni;
 - thejjija ta' abbozzi ta' leġiżlazzjoni dwar l-impjegi.
 - regolazzjoni u infurzar tad-dispożizzjonijiet stipulati fil-*Public Procurement Regulations* li huma maħsuba biex jeliminaw prattiċi tal-impjegi prekarji ta' haddiema ma' kumpaniji li jipprovdu servizzi lil dipartimenti u/jew entitajiet tal-gvern.
- b) It-Taqsima dwar l-Affarijiet Internazzjonali u r-Relazzjonijiet Industrijali li taqa' taħt ir-responsabbiltà ta' Assistent Direttur li flimkien ma' Senior Principal jara li jiġi implimentat ir-rwol tad-Dipartiment bħala *National Focal Point* f'oqsma relatati mal-Relazzjonijiet Industrijali u tal-Impjieg. Din it-Taqsima hija responsabbli għal:
 - il-koordinazzjoni ma' assoċjazzjonijiet u organizzazzjonijiet lokali li għandhom rwol fil-protezzjoni tal-interessi tal-partijiet impjegati b'kuntratt tal-impjieg;
 - iż-żamma ta' kuntatti f'livell tekniku ma' gvernijiet u korpi oħra internazzjonali inklużi l-UE u l-ILO.
- c) It-Taqsima tal-Infurzar, li taqa' taħt ir-responsabbiltà ta' Assistent Direttur (fil-preżent vakanti) li twettaq il-funzjonijiet ewlenin ta' *compliance u enforcement* tal-Att dwar l-

Impjegji u r-Relazzjonijiet Industrijali. Din it-Taqsima hi maqsuma f'żewġ sezzjonijiet, l-Ispettorat u l-Customer Care u b'hekk tinkludi uffiċjali fil-grad ta' EIRA Inspectors li bħala parti mill-qadi ta' dmirijiethom jissorveljaw il-kundizzjonijiet tal-impjeg u jinvestigaw allegazzjonijiet ta' ksur tal-liġi ta' ħaddiema li jkunu għadhom fl-impjeg. Is-Sezzjoni tal-*Customer Care* mill-banda l-oħra twieġeb u tittratta l-mistoqsijiet kollha li d-Dipartiment jirċievi permezz tal-e-mail, telefonati u b'mod personali dwar il-kundizzjonijiet tal-impjeg. Hija l-ewwel punt ta' referenza għall-pubbliku ġenerali biex jirċievi informazzjoni dwar kundizzjonijiet tal-impjeg.

- d) It-Taqsima tat-*Terminations* u tal-Uffiċċju Legali mmexxija minn Assistent Direttur (fil-preżent vakanti) li twieġeb mistoqsijiet u tipproċessa lmenti ta' klijenti li l-impjeg tagħhom ġie terminat, kemm minn min iħaddimhom kif ukoll minnhom stess. Din it-Taqsima hija responsabbli wkoll biex tressaq il-każijiet il-Qorti. Tinkludi b'hekk uffiċjali li jwettqu xogħol relatat ma' *Terminations* u *Junior Legal Officer/Legal Officer* (fil-preżent vakanti) li jipprovdu servizzi legali u huma responsabbli mill-proċedimenti tal-Qorti.
- e) It-Taqsima tar-Riċerka u l-IT li taqa' taħt ir-responsabbiltà ta' Assistent Direttur (fil-preżent vakanti) b'responsabbiltajiet għal-Librerija u l-Arkivji, Riċerka dwar ix-Xogħol, Reġistrazzjoni ta' *Trade Unions* u Aġenziji tal-Impjegji. Din it-Taqsima tiegħu ħsieb ukoll il-qasam tal-IT u kwalunkwe xogħol f'koordinazzjoni mac-*Chief Information Officer* tal-Ministeru. Din it-Taqsima tinkludi total ta' tliet uffiċjali.
- f) It-Taqsima tal-Amministrazzjoni, li taqa' taħt ir-responsabbiltà ta' Assistent Direttur u tinkludi erbgħa uffiċjali li jwettqu l-funzjonijiet operattivi u/jew amministrattivi kollha tat-Tribunal Industrijali u żewġ uffiċjali minbarra l-Assistent Direttur li jipprovdu servizzi ta' appoġġ amministrattiv inkluż l-amministrazzjoni tal-baġit tad-Dipartiment, id-dħul u l-infiq, il-ħruġ u l-aġġustament tas-salarji, il-ħruġ tal-ħlasijiet tal-onorarja għall-membri tal-Bord dwar ir-Relazzjonijiet dwar l-Impjeg u c-*Chairpersons* tat-Tribunal, l-amministrazzjoni ta' PMPs, *progressions*, *allowances*, l-inventarju tad-Dipartiment, l-istores tal-provvisti għad-Dipartiment eċċ. Din it-Taqsima tamministra wkoll il-*minor staff* li jwettqu dmirijiet ta' manutenzjoni, messagġiera, *reception* u tindif.

Riżorsi Umani

Bħal fis-snin ta' qabel, fil-perjodu ta' bejn Ġunju u Diċembru 2017 id-Dipartiment tar-Relazzjonijiet Industrijali u tal-Impjieg jesperjenza bosta bidliet fil-personal tiegħu. Bħala reklutaġġ ingħaqdu żewġ *EIRA Inspectors* u żewġ uffiċjali fil-grades ta' Principal minbarra uffiċjal ieħor fil-grade ta' *Executive Officer*. Mill-banda l-oħra ġew trasferiti mid-Dipartiment l-uffiċjal li kienet qed isservi bħala Assistent Direttur (*Research & IT*), *Junior Legal Officer*, *Terminations Officer*, *EIRA Inspector* u Clerk. Minbarra dawn, żewġ uffiċjali oħra- l-Assistent Direttur (*Enforcement*) u *Principal* irtiraw mis-servizz pubbliku.

Matul dan il-perjodu, finalment, bosta uffiċjali mid-Dipartiment attendew korsijiet organizzati mill-*Institute for Public Services* u istituzzjonijiet oħra privati u ffinanzjati mill-UE. Dawn il-korsijiet kienu speċjalment relatati mal-qasam legali speċjalment il-liġi tax-xogħol u t-teknoloġija tal-informatika, proċeduri tal-uffiċċju, customer care eċċ.

Kisbiet

Relazzjonijiet tal-Impjieg

Infurzar

Is-Sezzjoni tal-Ispettorat fi ħdan it-Taqsima tal-Infurzar wettqet 297 spezzjoni fil-perjodu ta' bejn Ġunju 2017 u Diċembru 2017 li b'kollox koprew 1,290 impjegat li minnhom ġew intervistati 474. F'dawn l-ispezzjonijiet instabu total ta' 79 irregolarità.

L-uffiċjali f'din is-Sezzjoni wieġbu total ta' 6,476 mistoqsija dwar kundizzjonijiet tal-impjieg kemm permezz tat-telefon kif ukoll b'mod personali fl-Uffiċċju. Minbarra dawn ġew riċevuti u mwieġba immedjatament total ta' 2,153 e-mail li fihom il-klijenti talbu xi forma ta' informazzjoni dwar il-kundizzjonijiet tax-xogħol. F'bosta każijiet relatati ma' pagi li ma tħallsux u irregolaritajiet oħra konnessi mal-kuntratt tal-impjieg, il-każijiet ġew solvuti grazzi għall-isforzi diretti tal-uffiċjali. Każijiet oħra tressqu l-Qorti fejn f'dan ir-rigward inħarġu 9 klejms monetarji filwaqt li 120 każ li kull wieħed possibilmment kien jinkludi numru ta' irregolaritajiet ġew solvuti filwaqt li 5 każijiet mhux riżolti tressqu għal azzjoni legali.

Is-sezzjoni tal-Ispettorat tipproċessa wkoll notifikati ta' Ħaddiema Stazzjonati; matul dan il-perjodu, id-Dipartiment irċieva 303 notifika ta' dan it-tip.

Terminations & Legal Office

Bejn l-1 ta' Ġunju 2017 u l-31 ta' Diċembru 2017, uffiċjali li jwettqu l-funzjoni ta' *Terminations* inklużi *EIRA Inspectors* ressqu total ta' 237 klejm kontra employers f'Malta biss. Dawn il-klejms ammontaw għal total ta' €532,185.60. F'dan il-perjodu 149 każ li jammontaw għal €289,490.18, ġew solvuti bonarjament qabel tressqu l-Qorti, bħala riżultat tal-isforzi diretti tal-uffiċjali ta' din it-Taqsima. Il-proċedura legali fil-Qorti mill-banda l-oħra wasslet biex bejn l-1 ta' Ġunju 2017 u l-31 Diċembru 2017, inġabru total ta' €128,375.80, madankollu dawn il-flus mhumiex neċessarjament ta' klejms li oriġinaw f'dan il-perjodu.

Sbatax il-każ ieħor, li jammontaw għal €34,550.12 ingħalqu fuq talba tal-klijent.

Minbarra dawn, bejn l-1 ta' Ġunju 2017 u l-31 Diċembru 2017, id-Dipartiment talab lill-Pulizija biex tiftaħ 28 proċedura kriminali kontra *employers* li ma jkunux ħallsu l-ammonti kollha dovuti lill-impjegati tagħhom. F'dan ir-rigward saru total ta' 27 seduta f'Malta bħala parti minn din il-proċedura.

Finalment, f'dan il-perjodu ma tressaq ebda appel kontra sentenzi tal-Qorti.

L-eliminazzjoni ta' prattiċi prekarji f'impjegi ma' kumpaniji li jipprovdu servizzi f'entitajiet pubbliċi

Matul il-perjodu bejn Ġunju u Diċembru 2017, id-Dipartiment tar-Relazzjonijiet Industrijali u tal-Impjieg kompli jinforza l-Artikoli 206 u 199 tal-*Public Procurement Regulations* (LS174.04) li l-għan tiegħu hu li jelimina prattiċi tax-xogħol prekarji li jirriżultaw minn kundizzjonijiet tax-xogħol ta' ħaddiema ma' kumpaniji li jipprovdu servizzi lil dipartimenti u/jew entitajiet tal-gvern.

Bejn Ġunju u Diċembru 2017, ġew investigati b'kollox 41 kuntratt. Minn dawn il-41 kuntratt, 34 investigazzjoni ġiet solvuta u l-bqija għadhom pendenti peress li l-informazzjoni qiegħda tiġi miġbura. L-investigazzjonijiet kienu jikkonsistu f'intervisti mal-ħaddiema, laqgħat mal-kuntratturi, meetings mal-Uffiċjali Pubbliċi fl-Entitajiet Pubbliċi u korrispondenza kontinwa bl-email u t-telefonati. F'każ partikolari, ġew miqgħuta l'fuq minn 650 email. Dawn l-investigazzjonijiet sarrfu biex ġew irkuprati iktar minn €43,000 u gawdew minnhom mas-660 impjegat li ma tħallsux b'mod korrett minn min iħaddimhom. Diversi kuntratturi ntalbu wkoll jattendu laqgħat fl-uffiċċini tad-DIER fil-preżenza tad-Direttur. Konsegwenza t'hekk, f'Diċembru 2017 tressqet applikazzjoni għall-*Blacklisting* fuq kuntrattur wara investigazzjoni fit-tul u bir-reqqa.

Inżamm ukoll kuntatt kontinwu ma' uffiċjali pubbliċi responsabbli f'entitajiet pubbliċi biex jirreferu każijiet ta' abbuż li jkollhom tagħrif dwarhom fl-entitajiet rispettivi tagħhom, kif ukoll id-Dipartiment ġie mistieden mill-PPCD biex jagħti preżentazzjoni dwar il-kundizzjonijiet tax-xogħol lill-ħaddiema li jaħdmu direttament fuq *Procurement* sabiex ikunu mgħarrfa aħjar.

F'dan il-perjodu wkoll rappreżentanti mid-Dipartiment ipparteċipaw fi programmi informattivi fuq ir-radju u t-televiżjoni fejn tkellmu dwar id-diversi żviluppi li saru fil-liġi tax-xogħol fosthom fuq l-arrettrati u żidiet lill-ħaddiema tal-kuntratturi li jaħdmu f'entita tal-Gvern, kif ukoll fuq iż-żieda fil-paga minima fost l-oħrajn. Dan kollu sar sabiex il-pubbliku jiġi infurmat aħjar bid-drittijiet tiegħu meta jkun qiegħed jaħdem f'entitajiet pubbliċi.

Aġenziji tal-Impjegi

In-numru ta' Aġenziji tal-Impjegi liċenzjati fi tmiem Diċembru 2017 kien 86.

Matul il-perjodu bejn Ġunju 2017 u Diċembru 2017, 17-il Aġenzija tal-Impjegi ġedde il-liċenzja filwaqt li 6 Aġenziji ġodda ġew liċenzjati biex jibdew joperaw bħala tali. Erba' Aġenziji mill-banda l-oħra ġiet irtirata l-liċenzja tagħhom u b'hekk waqqfu joperaw.

L-ammont ta' ħlasijiet ta' liċenzji li d-Dipartiment irċieva matul dan il-perjodu kien €11,530.53.

F'dan ir-rigward, id-Dipartiment ikkoordina wkoll mill-qrib mal-gazzetti lokali li jipubblikaw reklami għar-reklutaġġ ta' personal, billi pprovdilhom lista aġġornata tal-Aġenziji tal-Impjegi liċenzjati li għandhom il-permess biex jipubblikaw reklami f'isem il-klijenti tagħhom għar-reklutaġġ ta' personal. Din l-inizjattiva twaqqaf organizzazzjonijiet mhux liċenzjati milli jipubblikaw reklami fuq gazzetti għar-reklutaġġ u tassisthom biex jirreġistraw ruħhom b'mod formali.

Bord dwar ir-Relazzjonijiet dwar l-Impjegi

Il-Bord dwar ir-Relazzjonijiet dwar l-Impjegi hu maħtur mill-Ministru u hu kompost minn *Chairperson* indipendenti, id-Direttur responsabbli għall-Impjegi u r-Relazzjonijiet Industrijali li isservi bħala Deputat *Chairperson*, rappreżentanti tal-impjegati u tal-prinċipali nominati mill-Kunsill Malti għall-Iżvilupp Ekonomiku u Soċjali u membri oħra nominati mill-Ministru. Il-funzjonijiet tal-Bord huma li jagħmel rakkomandazzjonijiet lill-Ministru dwar xi *standards* nazzjonali minimi ta' kundizzjonijiet tal-impieg, u li jagħti pariri lill-Ministru dwar dak kollu li jkollu x'jaqsam mal-kundizzjonijiet tal-impieg.

Fil-perjodu bejn Ġunju u Diċembru 2017, saru 3 laqgħat tal-Bord li fihom ġew diskussi bosta materji relatati mal-impjegi u r-relazzjonijiet industrijali fosthom l-eliminazzjoni tax-xogħol prekarju fis-settur privat,

B'segwitu għal dan il-proċess ta' konsultazzjoni, ġew ippubblikati jew emendati dawn it-tliet Avviżi Legali:

- Ordni ta' Standard Nazzjonali tal-2017 dwar l-Inqas Paga Nazzjonali
- Ordni ta' Standard Nazzjonali tal-2017 dwar Żjieda fil-Paga għall-Impjegati
- Regolament tal-2017 li jemendaw ir-Regolamenti dwar l-Organizzazzjoni tal-Ħin tax-Xogħol

Relazzjonijiet Industrijali

Konċiljazzjonijiet u Soluzzjoni għal Tilwim Industrijali

Wieħed mill-għanijiet tad-Dipartiment huwa li b'approċċ proattiv isolvi tilwim industrijali b'soluzzjoni ta' sodisfazzjoni kemm għall-intrapriża partikolari kif ukoll għall-*union* involuta. Din il-medjazzjoni fil-qasam tar-relazzjonijiet industrijali kkontribwixxiet sostanzjalment biex ikun hawn klima ta' relazzjonijiet industrijali aktar stabbli, fejn ġew evitati *strikes* u forom oħra ta' litigazzjoni. Matul il-perjodu bejn Ġunju 2017 u Diċembru 2017 saru total ta' 8 laqgħat ta' konċiljazzjoni li minnhom f'7 intlaħaq ftehim. Fil-laqgħa l-oħra mill-banda l-oħra ma nstabet l-ebda soluzzjoni għat-tilwima kkonċernata.

Tribunal Industrijali

It-Tribunal Industrijali huwa tribunal indipendenti stabbilit skont l-Att dwar l-Impjeggi u r-Relazzjonijiet Industrijali u għandu kompożizzjoni varjabbli stabbilita mil-liġi skont in-natura tal-każ. Din hija jew ta' *Chairperson* waħdu li jintgħażel skont min ikun imissu minn panel ta' *Chairpersons*, jew ta' *Chairperson* u żewġ membri, wieħed magħżul minn panel ta' persuni li jirrapprezentaw l-interessi ta' min iħaddem u l-ieħor minn panel ta' persuni li jirrapprezentaw lit-*trade unions*. It-Tribunal Industrijali jisma' u jiddeċiedi tilwim industrijali mressaq quddiemu mill-Ministru responsabbli mir-relazzjonijiet industrijali u tal-impjieg, fuq talba ta' xi waħda mill-partijiet involuti fit-tilwima jew mit-tnejn li huma. Jisma' wkoll każijiet ta' allegat tkeċċija ingusta, diskriminazzjoni, fastidju u remunerazzjoni differenti għal xogħol tal-istess valur. Is-sessjonijiet tat-Tribunal isiru fil-bini tal-Qorti.

F'dan ir-rigward, id-Dipartiment jipprovdi servizzi ta' appoġġ amministrattiv għat-Tribunal, sabiex jiżgura l-funzjonament xieraq tiegħu.

Bejn Ġunju u Diċembru 2017 tressqu 49 każ quddiem it-Tribunal Industrijali, kif indikat hawn taħt:

- 34 allegat tkeċċijiet ingusti,
- 6 allegat tkeċċija ingusta u allegat diskriminazzjoni,
- 3 alleget diskriminazzjoni/fastidju/vittimizzazzjoni,
- Każ wieħed f'termini tal-Att,
- Każ wieħed intbagħat lura t-Tribunal mill-Qrati tal-Appell biex jerġa' jinstema',
- 4 każijiet ta' tilwim industrijali.

Mill-banda l-oħra t-Tribunal Industrijali iddeċieda 50 każ matul dan il-perjodu. Dawn il-każijiet kienu jinkludu 34 każ ta' allegat tkeċċijiet ingusti, 5 każijiet ta' allegat tkeċċija ingusta u allegat diskriminazzjoni, 6 każijiet ta' alleget diskriminazzjoni/fastidju/vittimizzazzjoni u l-ħames każijiet l-oħra kienu dwar tilwim industrijali.

Fl-aħħar tas-sena 2017 kien fadal 277 każ pendenti, minbarra 313 li tressqu fis-16 ta' Diċembru 2003 minn impjegati ta' dik li kienet il-*Malta Drydocks*.

Azzjonijiet Industrijali

Bejn Ġunju 2017 u Diċembru 2017 ma ġewx irregjistrati *strikes*, għaldaqstant ma kien hemm ebda *man days lost*.

Ftehimiet Kollettivi

L-Artikolu 5(2) tal-Att dwar l-Impjegi u r-Relazzjonijiet Industrijali jistipula li fejn il-kundizzjonijiet tax-xogħol ikunu stabbiliti fi Ftehim Kollettiv, min iħaddem hu obbligat li jibgħat lid-Direttur għar-Relazzjonijiet Industrijali u tal-Impjieg kopja awtentika tal-Ftehim fi żmien 15-il jum mid-data tal-firma. Skont dan l-Artikolu, il-ftehimiet kollettivi li ġejjin kienu rregjistrati fid-Dipartiment matul il-perjodu bejn Ġunju u Diċembru 2017: -

Tip ta' Ftehim	Ammont
Ftehimiet Kollettivi ġodda	11
Tiġdid/Estensjonijiet	27
Side Agreements/Addenda	Xejn
Emendi	Xejn

Tabella 1: Numru ta' Ftehimiet Kollettivi bejn stabbilimenti industrijali u *trade unions* li kienu rregjistrati fid-Dipartiment bejn Ġunju u Diċembru 2017

Regjistratur tat-Trade Unions

Fl-1 ta' Ġunju 2017, ir-Regjistru kien jinkludi 30 *Trade Union* irregjistrata u 8-il Assoċjazzjoni ta' Min Iħaddem.

Mill-1 ta' Ġunju 2017 sal-31 ta' Diċembru 2017, żewġ *Trade Unions* ġew irregjistrati filwaqt li żewġ *Trade Unions* ġew kanċellati.

Għaldaqstant, fil-31 ta' Diċembru 2017 ir-Regjistru tat-*Trade Unions* kien jinkludi 30 *Trade Union* u 8-il Assoċjazzjoni ta' Min Iħaddem.

Attivitajiet Ohra

Partecipazzjoni f'Seminars, Konferenzi & Laqgħat ta' Gruppi ta' Hidma barra minn Malta

- Laqgħat inkonnessjoni mal-Presidenza tal-Kunsill tal-Unjoni Ewropeja.

Id-Dipartiment u l-uffiċjali tiegħu kellhom rwol importanti ħafna fil-106 Sessjoni tal-Konferenza tal-Organizzazzjoni Dinjija tax-Xogħol (ILO) li saret f'Ġinevra bejn il-5 u 16 ta' Ġunju 2017 minħabba l-fatt li peress li Malta kellha f'idejha l-Presidenza tal-Kunsill tal-Unjoni Ewropea, l-uffiċjali tad-Dipartiment kienu responsabbli mill-koordinament tad-delegazzjonijiet tal-Kummissjoni Ewropea u tal-pajjiżi membri. Matul il-Konferenza, uffiċjali mid-Dipartiment mexxew numru ta' laqgħat li għalihom attendew delegati tal-Kummissjoni Ewropea u tal-pajjiżi membri tal-Unjoni Ewropea fejn, wara diskussjonijiet, ġew maqbula pożizzjonijiet komuni bejn il-pajjiżi membri. L-uffiċjali tad-Dipartiment kienu wkoll responsabbli biex jipprezentaw dawn il-pożizzjonijiet komuni fil-laqgħat plenarji. Għal din il-Konferenza attendiet ukoll l-Eċċellenza Tagħha il-President ta' Malta, Marie Louise Coleiro Preca fejn ħadet sehem fil-*World of Work Summit on Women at Work* u s-Segretarju Parlamentari Dr Aaron Farrugia li għamel ukoll diskors fil-laqgħa plenarja. Id-delegazzjoni Maltija kienet tinkludi wkoll numru ta' uffiċjali għolja ta' *Trade Unions* u Assoċjazzjonijiet ta' Min Iħaddem. Il-materji diskussi kienu jinkludu diskussjoni generali dwar xogħol u immigrazzjoni, diskussjoni rikorrenti dwar l-oġġettivi strateġiċi tal-prinċipji fundamentali u d-drittijiet fuq il-post tax-xogħol u diskussjoni u adozzjoni ta' rakkomandazzjoni dwar ix-xogħol u t-tranzizzjoni mill-gwerra għall-paċi.

- Laqgħat Ohra

Id-Direttur u uffiċjal ieħor mid-Dipartiment attendew għall-10 Sessjoni Tar-Regjun Ewropew tal-Organizzazzjoni Dinjija Tax-Xogħol (ILO) li saret bejn it-2 u l-5 ta' Ottubru 2017 f'Istanbul. Fost temi li ġew diskussi kien hemm l-aċċess ġust u effettiv għas-suq tax-xogħol għall-emigranti u r-refuġjati, xogħol diċenti għal kulhadd, l-organizzazzjoni tax-xogħol u l-produzzjoni u x-xogħol u l-governanza u s-soċjeta.

Id-Direttur barra minn hekk attendiet laqgħa f'Sofia għad-Direttori Ġenerali responsabbli mir-Relazzjonijiet Industrijali organizzata mid-Direttorat Ġenerali tal-Unjoni Ewropea għall-Impjegji, Affarijiet Soċjali u Inkluzjoni. Matul din il-laqgħa, il-partecipanti ddiskutew informazzjoni dwar żviluppi reċenti fir-rigward ir-relazzjonijiet industrijali fl-Istati Membri. Il-partecipanti iddiskutew ukoll il-prijoritajiet tal-Presidenza Bulgara fil-qasam tal-politika soċjali, u materji relatati mar-relazzjonijiet industrijali u tal-impjeg. Waqt din il-laqgħa l-Kummissjoni Ewropea wasslet l-aħħar aġġornamenti lill-partecipanti dwar il-Pilastru Ewropew tad-Drittijiet Soċjali u dwar ir-reviżjoni li qed tipproponi dwar id-Direttiva dwar l-obbligazzjoni ta' min iħaddem li jgħarraf lill-ħaddiema bil-kundizzjonijiet applikabbli għall-kuntratt jew għar-relazzjoni tal-impjeg. Il-Kummissjoni għamlet ukoll preżentazzjonijiet fuq l-Organizzazzjoni tal-Ħin tax-Xogħol, fuq l-inizjattiva tal-Kummissjoni dwar il-liġi tal-kumpaniji u dwar affarijiet soċjali fis-settur tat-trasport.

Bord ta' Amministrazzjoni tal-Fond ta' Garanzija

L-Att dwar L-Impjegji u r-Relazzjonijiet Industrijali (Kap. 452) u r-Regolamenti Dwar Fond ta' Garanzija (L.S 452.84) jipprovdi għat-twaqqif tal-Bord ta' Amministrazzjoni tal-Fond ta' Garanzija. Dan il-Bord hu kompost mid-Direttur tar-Relazzjonijiet Industrijali u tal-Impjeg li isservi bħala *Chairperson*, erba' rappreżentanti tal-impjegati u erba' rappreżentanti ta' min iħaddem li jkunu maħtura fuq il-Bord Dwar ir-Relazzjonijiet dwar l-Impjegji, membru maħtur mill-Ministeru tal-Finanzi, iċ-*Chairperson* tal-*Jobsplus* u persuna maħtura mill-Ministru li tkun fil-professjoni legali. Il-Fond ta' Garanzija jinkludi fondi li għandhom jintużaw, f'diskrezzjoni tal-Bord

ta' Amministrazzjoni biex jiggarrantixxu l-ħlas ta' klejms validi ta' pagi mhux imħallsa ta' impjegati meta l-Bord ta' Amministrazzjoni jkun sodisfatt li l-employer sar insolventi.

Bejn Ġunju 2017 u Diċembru 2017, ma saret l-ebda talba lill-Bord ta' Amministrazzjoni tal-Fond ta' Garanzija.

Skema tas-Self għas-Self-Employed

Matul il-perjodu bejn Ġunju u Diċembru 2017 tkompla l-proċess għall-irkuprar ta' flus minn persuni li kienu applikaw u bbenefikaw mill-Iskema ta' Self tas-Self-Employed. F'dan il-perjodu għaldaqstant, id-Dipartiment ġabar total ta' €1,360. Filwaqt li fl-2011/12 kienu ntbagħtu ittri ġudizzjarji skont l-Artikolu 466 tal-Code of Organisation and Civil Procedure lil dawk kollha li kellhom xi flus xi jħallsu u li kienu waqgħu lura fil-ħlasijiet tagħhom, fl-2012, 2013, 2014, 2015 u 2016 intbagħtu ittri biex ifakkru f'dan il-ħlas lil dawn id-*defaulters*.

Alexandra Gatt

Direttur għall-Impjegi u r-Relazzjonijiet Industrijali